



नेपाल राजपत्र

श्री ५ को सरकारद्वारा प्रकाशित

खण्ड ३६) काठमाडौं, पुस १७ गते २०४६ साल (अतिरिक्ताङ्क ५४ (क))

भाग ३

श्री ५ को सरकार

स्वास्थ्य मन्त्रालयको सूचना

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. संक्षिप्त नाम र प्रारम्भ:

१.१ यस आदेशको नाम “पूर्वाञ्चल क्षेत्रीय अस्पताल विकास समिति (गठन) आदेश, २०४६” रहेको छ ।

१.२ यो आदेश तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस आदेशमा “अस्पताल” भन्नाले पूर्वाञ्चल क्षेत्रीय अस्पताल सम्झनुपर्छ ।

३. समितिको गठन:

३.१ पूर्वाञ्चल क्षेत्रीय अस्पताल विकास समिति (यसपछि “समिति” भनिएको) नामको एक समिति गठन गरिएको छ ।

३.२ उपदफा ३.१ बमोजिमको समितिमा देहायका सदस्यहरू रहनेछन्:-

३.२.१ अञ्चलाधीश, कोशी अञ्चल

- अध्यक्ष

३.२.२ क्षेत्रीय निर्देशक, पूर्वाञ्चल क्षेत्रीय स्वास्थ्य सेवा

निर्देशनालय

- उपाध्यक्ष

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- ३.२.३ सभापति, सुनसरी जिल्ला पञ्चायत - सदस्य
३.२.४ प्रमुख जिल्ला अधिकारी, सुनसरी जिल्ला - सदस्य
३.२.५ श्री ५ को सरकारद्वारा विशेषज्ञ डाक्टरहरूमध्येबाट मनोनीत दुईजना - सदस्य
३.२.६ प्रधान पञ्च, धरान नगर पञ्चायत - सदस्य
३.२.७ मेट्रोन, पूर्वाञ्चल क्षेत्रीय अस्पताल - सदस्य
३.२.८ मेडिकल सुपरिन्टेन्डेन्ट, पूर्वाञ्चल क्षेत्रीय अस्पताल - सदस्य-सचिव

३.३ श्री ५ को सरकारले तोकेका दुईजना विशेषज्ञहरू समितिमा पर्यवेक्षकको रूपमा रहनेछन् ।

(क) ३.४ समितिले आवश्यक देखेमा श्री ५ को सरकारको कुनै अधिकृत वा अन्य कुनै विशेषज्ञलाई समितिको बैठकमा पर्यवेक्षकको रूपमा उपस्थित हुन आमन्त्रण गर्न सक्नेछ ।

३.५ उपदफा ३.२.१ र ३.२.५ बमोजिम मनोनीत सदस्यको पदावधि दुई वर्षको हुनेछ ।

३.६ श्री ५ को सरकारले आवश्यक ठानेमा नेपाल राजपत्रमा सूचना प्रकाशित गरी समितिका सदस्यहरू थपघट वा हेरफेर गर्न सक्नेछ ।

४. समितिको काम, कर्तव्य र अधिकार:

४.१ विभिन्न क्षेत्रबाट चन्दा वा सहायता उपलब्ध गराई अस्पतालको चिकित्सास्तर र सेवामा अभिवृद्धि गरी अस्पताललाई स्वावलम्बी बनाई अस्पतालको विकास गर्नु समितिको कर्तव्य हुनेछ ।

४.२ उपदफा ४.१ मा उल्लेखित कर्तव्य पालनको लागि समितिले देहायका कामहरू गर्न सक्नेछन्:-

४.२.१ अस्पतालको विकास सम्बन्धमा व्यवस्था गर्ने ।

४.२.२ अस्पतालको विस्तार, निर्माण र मर्मत गर्ने ।

४.२.३ अस्पतालको सेवाको सुधार र विस्तारको लागि आवश्यक साधन र सुविधाको व्यवस्था गर्ने ।

४.२.४ अस्पतालको लागि आवश्यक प्राविधिक तथा प्रशासनिक पद सिर्जना गरी श्री ५ को सरकार, स्वास्थ्य मन्त्रालय वा चिकित्सा शास्त्र अध्ययन संस्थानबाट कर्मचारीहरू काजमा लिने वा

समितिले आफ्नै स्रोतबाट तलब भत्ता दिने गरी करार सेवामा नियुक्ति गर्ने ।

४.२.५ श्री ५ को सरकारको स्वीकृति लिई विदेशी सरकार वा अन्तर्राष्ट्रिय संस्थाहरूबाट सहायता प्राप्त गर्ने ।

४.२.६ बाल स्वास्थ्य तालीम कार्यक्रम सञ्चालन गर्ने र यो कार्यक्रममा आवश्यक सहयोगको लागि चिकित्सा शास्त्र अध्ययन संस्थानलाई अनुरोध गर्ने ।

४.२.७ बहिरंग (आउट पेसेन्ट) चिकित्सा सेवा तथा आन्तरिक (इन पेसेन्ट) चिकित्सा सेवा तथा प्रयोगशाला र अन्य सेवा शुल्क निर्धारण गर्ने र गरीब बिरामीहरूको निमित्त निःशुल्क उपचार सेवा उपलब्ध गराउने सम्बन्धमा आवश्यक नीति निर्धारण गर्ने ।

४.२.८ निःशुल्क तथा शुल्क लाग्ने शैयाहरूको संख्या र त्यस्तो शुल्कको दर निर्धारण गर्ने ।

४.२.९ अस्पताल सञ्चालनसम्बन्धी विषयहरूमा समितिले सिफारिश गरेको उम्मेदवारहरूलाई उच्च तालीमको निमित्त ग्राह्यता दिन श्री ५ को सरकारलाई अनुरोध गर्ने ।

४.२.१० अस्पतालको वार्षिक प्रतिवेदन श्री ५ को सरकार समक्ष पेश गर्ने ।

४.२.११ उपरोक्त कामहरूको कार्यान्वयनका लागि अन्य आवश्यक कार्यहरू गर्ने ।

५. समितिको बैठक र निर्णयः

५.१ समितिको बैठक समितिको अध्यक्षले तोकेबमोजिम बस्नेछ ।

५.२ समितिको एक तिहाई सदस्यहरूले बैठकको लागि लिखित माग गरेमा समितिको सदस्य-सचिवले बैठक बोलाउनु पर्नेछ ।

५.३ समितिको अध्यक्षको पद रिक्त रहेको अवस्थामा वा अध्यक्षको अनुपस्थितिमा समितिको उपाध्यक्षले समितिको बैठक आवश्यकतानुसार बोलाउन सक्नेछ ।

५.४ समितिको कुल सदस्य संख्याको पचास प्रतिशत सदस्यहरू उपस्थित भएमा समितिको बैठकको लागि गणपूरक संख्या पुगेको मानिनेछ ।

५.५ समितिको बैठकको अध्यक्षता समितिको अध्यक्षले र निजको अनुपस्थितिमा समितिको उपाध्यक्षले गर्नेछ । अध्यक्ष र उपाध्यक्ष दुवैको अनुपस्थितिमा

(३)

आधिकारिकता मुद्रण विभागबाट प्रमाणित गरिएपछि लागु हुनेछ।

- समितिका सदस्यहरूले आफू मध्येबाट छानेको व्यक्तिले समितिको बैठकको अध्यक्षता गर्नेछ ।
- ५.६ समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णयात्मक मत दिनेछ ।
- ५.७ समितिको निर्णय समितिको सदस्य-सचिवद्वारा प्रमाणित गरिनेछ ।
- ५.८ समितिको बैठकमा अपनाइने अन्य कार्यविधि समिति आफैले निर्धारण गर्न सक्नेछ ।
- ५.९ कम्तीमा वर्षको चार पटक समितिको बैठक बस्नु पर्नेछ ।
६. समितिको कोष:
- ६.१ समितिको कोषमा बेहायका रकमहरू रहनेछन् र समितिको खर्च सो कोषबाट व्यहोरिनेछः-
- ६.१.१ श्री ५ को सरकारबाट अस्पतालका कर्मचारीको निमित्त तलब भत्ताको लागि प्राप्त रकम ।
- ६.१.२ श्री ५ को सरकारबाट अस्पताल सञ्चालनको लागि प्राप्त अनुदान रकम ।
- ६.१.३ अन्तर्राष्ट्रिय संघ संस्था वा विदेशी सरकारबाट प्राप्त रकम ।
- ६.१.४ अस्पतालले प्रदान गरेको विभिन्न सेवाबाट प्राप्त रकम ।
- ६.१.५ विभिन्न व्यक्तिहरूबाट प्राप्त रकम ।
- ६.१.६ अन्य स्रोतबाट प्राप्त रकम ।
- ६.२ श्री ५ को सरकार वा विदेशी सरकार वा अन्तर्राष्ट्रिय संघ संस्थाबाट जुन कार्यक्रम वा कार्यको निमित्त रकम प्राप्त भएको छ सो रकम सोही कार्य-क्रममा खर्च गर्नु पर्नेछ ।
- ६.३ समितिको कोषको सञ्चालन समितिले बनाएको नियम बमोजिम हुनेछ ।
७. लेखापरीक्षण:
- ७.१ समितिको आय-व्ययको लेखा श्री ५ को सरकारले अपनाएको तरीका बमोजिम राखिनेछ ।
- ७.२ समितिको लेखापरीक्षण प्रचलित नेपाल कानून बमोजिम हुनेछ ।
- ७.३ श्री ५ को सरकारले चाहेमा जुनसुकै बखत समितिको हिसाब किताब जाँच्न वा जचाउन सक्नेछ ।
८. कर्मचारीसम्बन्धी विशेष व्यवस्था:
- ८.१ अस्पतालको दरबन्दीमा काम गरिरहेका श्री ५ को सरकारका प्राविधिक र प्रशासनिक कर्मचारीहरू समितिको निर्देशनमा काम गर्नेछन् र निजहरूले समितिबाट तलब भत्ता र अन्य सुविधा पाउनेछन् ।

- ८.२ अस्पतालमा रहेका श्री ५ को सरकारको प्राविधिक वा प्रशासनिक कर्मचारीलाई श्री ५ को सरकारले अन्यत्र काज खटाउनु परेमा वा सरुवा गर्नु परेमा समितिलाई जानकारी दिई गर्नु पर्नेछ।
- ८.३ अस्पतालमा रहेका श्री ५ को सरकारको प्राविधिक तथा प्रशासनिक कर्मचारीहरूको सरुवा, बढुवा, तलब भत्ता तथा अन्य सुविधा र विभागीय कारवाई तथा सजाय श्री ५ को सरकारको नियमानुसार हुने।
- ८.४ अस्पतालमा रहेका श्री ५ को सरकारको कर्मचारीलाई निजले अस्पतालमा विशेष सेवा प्रदान गरे वापत समितिले विशेष भत्ता दिन सक्नेछ।
- ८.५ अस्पतालमा रहेका श्री ५ को सरकारको कर्मचारीलाई सरुवा वा फिर्ता गर्नु परेमा सो गर्न परेको स्पष्ट कारण खुलाई र विभागीय कारवाई गर्नु परेमा सो कर्मचारी उपर कुनै आरोप लागेको भए सो आरोप कुन कुरा र कारणहरूमा आधारित छ सो स्पष्ट खुलाई समितिले श्री ५ को सरकारमा सिफारिश पेश गर्नु पर्नेछ।
- ८.६ अस्पतालमा रहेका श्री ५ को सरकारको कर्मचारीहरूलाई अध्ययन विदा र असाधारण विदा बाहेक अरु नियमानुसार पाइने विदा समितिले दिन सक्नेछ।
९. अधिकार प्रत्यायोजन: समितिले आवश्यकता अनुसार आफ्नो सबै वा केही अधिकार समितिको कुनै सदस्य वा सदस्य-सचिव वा सदस्यहरूको उपसमिति वा कुनै अधिकृतलाई प्रत्यायोजन गर्न सक्नेछ।
१०. नियमहरू बनाउन सक्ने: समितिले आफ्नो कार्य सञ्चालनको लागि श्री ५ को सरकारको स्वीकृति लिई नियमहरू बनाउन सक्नेछ।
११. श्री ५ को सरकारसँग सम्पर्क: समितिले श्री ५ को सरकारसँग सम्पर्क राख्दा स्वास्थ्य मन्त्रालय, पूर्वाञ्चल क्षेत्रीय स्वास्थ्य सेवा निर्देशनालय भार्फत राख्नु पर्नेछ।
१२. निर्देशन दिने: श्री ५ को सरकारले समितिलाई आवश्यक निर्देशन दिन सक्नेछ र यसरी दिइएका निर्देशन पालन गर्नु समितिको कर्तव्य हुनेछ।
१३. समितिको कार्यालय: समितिको कार्यालय पूर्वाञ्चल क्षेत्रीय अस्पताल, धरानमा रहनेछ।

आज्ञाले,

बासुदेव प्रधान

(५)

श्री ५ को सरकारको का. म. सचिव

